

وزیر اعظم نے جوہانسبرگ میں جی 20 سربراہی اجلاس کے موقع پر کینیڈا کے وزیر اعظم سے ملاقات کی (نومبر 23، 2025)

23 نومبر 2025

معزز وزیر اعظم جناب نریندر مودی نے بھارت-کینیڈا شراکت داری میں ہونے والی پیش رفت کا جائزہ لینے کے لیے آج جوہانسبرگ میں جی 20 لیڈرز اجلاس کے موقع پر کینیڈا کے وزیر اعظم عزت مآب مارک کارنی سے ملاقات کی۔

2. اس موقع پر دونوں رہنماؤں نے آسٹریلیا-کینیڈا-بھارت ٹیکنالوجی اور اختراعات (ACITI) شراکت داری کو اختیار کرنے کا خیر مقدم کیا، جو اہم ٹیکنالوجیز، جوہری توانائی، سپلائی چینز کی تنوع کاری اور مصنوعی ذہانت کے شعبوں میں سہ فریقی تعاون کو فروغ دے گی۔ انہوں نے جون 2025 میں کینانکس میں جی 7 سربراہ اجلاس کے موقع پر ہونے والی ملاقات کے بعد سے باہمی تعلقات میں پیدا ہونے والی نئی رفتار اور اکتوبر 2025 میں وزرائے خارجہ کی جانب سے دوطرفہ روابط کے لیے نئے روڈ میپ کے آغاز کی ستائش کی۔ دونوں وزرائے اعظم نے تجارت و سرمایہ کاری، دفاع، تعلیم، خلاء، سائنس و ٹیکنالوجی اور توانائی کے شعبوں میں باہمی تعاون پر تبادلہ خیال کیا۔ وزیر اعظم کارنی نے فروری 2026 میں بھارت کی میزبانی میں منعقد ہونے والی اے آئی سمٹ کی حمایت کا اظہار کیا۔

3. دونوں قائدین نے ایک اعلیٰ اہداف پر مبنی جامع اقتصادی شراکت داری معاہدے (CEPA) پر مذاکرات شروع کرنے پر اتفاق کیا، جس کا مقصد دوطرفہ تجارت کو 2030 تک بڑھا کر 50 ارب امریکی ڈالر تک پہنچانا ہے۔ دونوں فریقوں نے اپنی دیرینہ سول جوہری تعاون کی دوبارہ توثیق کی اور تعاون کے فروغ کے حوالے سے جاری بات چیت کا نوٹس لیا، جن میں طویل مدتی یورینیم سپلائی کے انتظامات بھی شامل ہیں۔

4. قائدین نے باقاعدہ اعلیٰ سطحی تبادلوں کی اہمیت پر زور دیا۔ وزیر اعظم مودی نے وزیر اعظم کارنی کو بھارت آنے کی دعوت دی۔

جوہانسبرگ
23 نومبر 2025